

AKTAR INTIETEF FOLKLORISTIĊI MILL-GHASRI

Toni Calleja

Fost l-akbar doti li bihom hu mżejjen il-bniedem, barra mir-ruh li ma tintemx, u r-raġuni, hemm il-kelma li biha nesprimu ruhna fil-ferh u n-niket taghna. F'din il-kitba se nsemmu xi espressjonijiet u frażijiet li f'xi żmien jew iehor intqalu mill-Ghasrin, u minkejja li ghadha ż-żmien minn fuqhom, uhd minnhom ghadhom ikkwotati sal-lum.

1. Qawl popolari Malti jghid "*Ghall-magħmul m'hemmx kunsill*". Fl-Ghasri kienu jinghadu żewġt iqwiel oħra li jixbhu lil dan. Salvu Galea, ta' Ċoqu: 1883-1956 kien jghid: "*Issa x-xemgħa ntfiet, m'hemmx x'tagħmel*". Waqt li b'mod ġenerali, f'halq in-nies kien komuni l-qawl: "*Issa min għamel għamel għax il-muntun beghnieh*".

X'imhatra li l-qawl ta' Salvu qed torbtuh ma xi hadd li miskin: "*issa mief*". Le. L-espressjoni "*x-xemgħa ntfiet*" m'hix ewfemizmu, jiġifieri użu ta' kliem aktar artab u helu flok il-kelma "*mief*". It-tifsira trid tittiehed litteralment. Fi żmien il-kavallieri ta' San Ġwann (1530-1798), l-ghoti tal-gabella bis-subbasta kien isir billi ufficjal ta' l-universita kien jixgħel xemgħa biex jagħti bidu għall-irkant tal-gabella. Il-gabellotti, jiġifieri dawk li se jidhlu għall-gabella, kienu dlonk jibdwew jittgħu l-offerti tagħhom. L-irkant kien jintrebaħ minn dak li jitfa' l-oghla offerta sakemm tintefa' x-xemgħa. Wara m'hemmx x'tagħmel għax l-għasfur ikun tar.

It-tieni qawl għandu x'jaqsam mat-trobbija tal-bhejjem. Ir-rahħal li kien ikollu xi żewġ naghġiet sewwa, kien aktar jaqbilla li jzomm muntun mill-ghalla ta' għamnewwel biex jgħammar in-naghagħ bih, milli jirrikorri għas-servizz offrut minn dak ir-raġel li kien ikollu xi muntun u jdur ir-rahħala joffri s-servizzi tal-muntun għat-tagħmir. Meta r-rahħal kien jara li n-naghagħ tiegħu huma kollha "mbarazzati", jiġifieri "żammew", għax il-muntun li żamm ikun darhom kollha, allura kien ibiegh il-muntun għall-laħam. Meta l-muntun jinbiegħ, miskina dik in-naghga li tkun ghadha m'għamlitx, għax għal dik l-annata tibqa battala. F'dil-kundizzjoni, sidha aktarx li ma kienx jissaportiha għal staġun iehor, u kienet tmur għal mal-patata l-forn. Għalhekk: "min għamel għamel għax il-muntun beghnieh!"

2. Waħda omm ta' familja minn Triq Wied Sara, biex lit-tfal trawwimhom minn kmieni fil-bżulija, kienet spiss tikkmandahom xi faċenda. Lil kulhadd skond l-eta tiegħu. Uliedha ma kinux jiksruha, imma kienu jippruvaw jiżolqu billi jwegħduha li x-xogħol afdat lilhom kienu jagħmluh l-għada. Il-mara ma kinitx terħilhom, u b'sens kbir ta' omm kienet twissihom u tghidilhom: "Uliedi, għal għada hobż hallu, mhux xogħol". X'filosofija hux?!

3. Meta Dun Gio Battista Saliba (1813-1890) ta' Triq it-Tamar ma baqax jiflah, kienet tittawwallu xi naqra l-ġara tiegħu, Marija Zammit (id-Dibiġa, 1864-1935). Meta miet, la kien hemm il-fond, ippretendiet rikumpens. Il-werrieta tfantsu, għax bħal ma jghid il-qawl: "*hin il-hlas jibda l-qmas*". Il-mara ma kienx baqgħalha għażla hliet li tiehu l-każ quddiem il-ħaqq. Waqt li kienet fil-pedana tax-xhieda, il-Maġistrat staqsiha: "*Imma proprjament fiex kont taqdiħ lir-*

Rev. du Saliba?" Marija wegħbitu spirtu pront: "*Sinjur, kont naqdiħ f'kollox barra fid-dnub*" – twegħibha li fl-Ghasri saret idjomatika dikment.

4. Fis-sebghinijiet tas-seklu l-ieħor fi Triq il-Fanal, f'dik il-parti li llum hi Triq Dun Karm Caruana, seħħ incident stradali bejn żewġ vetturi bil-mutur. Nizzihajr 'l Alla ma wegħga' hadd, u l-hsara fl-inġenji kienet minima. Is-sewwieqa bdew jargumentaw u l-bicċa kienet għall-Qorti. Wiehed mill-Ghasri li nżerta fuq il-post, rahħmilhom hafna biex jergħu jikkunsidraw il-pożizzjoni tagħhom u jaraw jaslux għal xi forma ta' kompromess mingħajr il-htieġa tal-Pulizija. Hu wiehed mill-litiganti widdbu biex ma jindahax. Spirtu pront, miksur u avvelut, ir-raġel li ried iressaqhom lejn xulxin bil-kwiet irrisponda: "*Jien tkellimt għall-ġid, għax għalija tista' ddumu l-habs sakemm jinbah kelb tal-ġebel!*" Marijasantissima!

Billi ghadha friska, jiċċitawha mhux hażin.

5. F'kull damma ta' qwiell Maltin wiehed jiltaqa' ma' numru mdaqqas li lkoll jitttrattaw dwar it-tiffir u l-ftahir. Komuni fl-Ghasri nsibu minn talanqas erbgha; tlieta minnhom smajthom biss hawn ir-rahħal. Salvu Vella (in-Nannu matern: 1889-1978) kien ihobb isemmi dawn it-tnejn: "*Ftahir u qdusija, aqta' disgħa u disgħin fil-mija*"; u "*Jew tghid jew tagħmel, jew tiftahar jew ikollok*". L-ewwel qawl jista' jittfisser b'qawl iehor: "*Il-flus u t-tjejn t-tnejn giddieba*". Tat-tieni jfisser lilu nnihsu. Tona Attard, xebba Agius (ta' Jesisi: 1882-1943) ta' Triq il-Fanal, kienet tghid li: "*Jew niftah il-bieb niftahar, jew nagħlqu u ninsatar*", voldieri meta tistieden in-nies f'darek qis li tittrattahom sewwa, inkella tintriga b'xejn. Qawl iehor smajtu biss fl-Ghasri, u li pero ma sibtx l-origini tiegħu. jghid li: "*Meta l-għadu jibda jfahhrek, snienu jkunu ġa f'patattek*", jiġifieri l-għadu jfahhrek biex int teħla, tafdah, u jigdmek... imbagħad wahwah kemm trid!

6. Sa meta kont ghadni mmur l-iskola, jiġifieri lejn l-aħħar tal-hamsinijiet u l-bidu tas-sittinijiet tas-seklu l-ieħor, kien hemm joqgħod fi Triq il-Misraħ ċertu Ġuzepp Apap (id-Dunuru: 1890-1969). Meta t-temp kien jaqleb u d-dinja tishon, f'nofsinhar Ġuzepp kien ihobb joqgħod

daqsejn ghar-rwieh mimdud f'nofs it-triq, b'rasu mistrieħa fuq l-ghatba ta' daru. Ahna t-tfal, li konna niskulaw minn nofsinħar sas-sagħtejn, kien l-ghors tagħna nieqfu naqsmu kelma mieghu. Xhin inxebbgħuh kien jghidilna: "Isa, issa morru għax il-baqra faqqset!"

Konna nagħmlu festa għax tghidx kemm konna nizzuffjettaw b'din l-imbierka baqra tad-Dunuru. Minkejja li konna tfal xorta konna nafu li l-baqra tiled u mhux tfaqqas. It-triq kollha, kullħadd ifendi xi wahda u jidħak: "Mela l-baqra qroqqa biex tfaqqas!"; "Mur ara l-baqra fil-binnija!"; "Tghid kemm-il wieħed u għoxrin ġurnata tieħu l-baqra biex tfaqqas?!"

Maz-żmien skoprejt kemm izzuffjettajna għal xejn, għax il-frazi 'il-baqra tfaqqas' tfisser li l-baqra neħħiet il-madmad minn fuq għonqha, għax ma riditx taħrat. U ahna ma ridniex nifħmu. Kellux raġun ikeċċina Ġuzepp!

7. Espressjoni oħra endemika għall-Għasri, simpatika ħafna, u li llum ma għadekx tismagħha hi: "Mela se tagħmel bħal omm Roza ta' Peppi; għax biesha ħarrkitu!" Din l-espressjoni kienu jghiduha għal min jagħmel plejtu fuq xejn. Roza kienet tfajla minn Wied Sara li meta żżewġet kienet toqghod fi Triq il-Fanal, dik il-parti li llum hi Triq Dun Karm Caruana. Lejn l-aħħar tas-seklu dsatax, Peppi Vella (1871-1959), ġuvni minn Triq il-Ġonna, l-Għasri, tgharras ma' Roza Formosa (1885-1965) – tfajla magħrufa għal sbuħitha – u waqt li kien għandhom, sab okkażjoni jagħtiha bewsa bis-serqa. Qabditu ommha u ħarrkitu! Telghu il-Qorti u gżatu: "Sinjur, bishieli, bishieli!" Il-Maġistrat inzerta b'rasu fuq għonqu aktar minn omm l-għarusa, u b'ton ta' qisu qed ikellem tifla żgħira wegibha: "Imma dak għax iħobbha, taf!", u keċċihom 'l isfel. U mhux tabilħaqq! Xi ppretendiet?!

Huma u niżlin flimkien mit-"Telgħa tal-Belt", ftieħmu fuq jum it-tieg. Taraw! Imbagħdad forsi ssib min jghidlek li ta' Gahan mhux kollha minnħom!

8. Xi drabi l-bniedem ikun ikkuppat b'xi haġa tqila, imma ma jkunx irid jikxef għommtu, lanqas ma' ta' ġewwa. Tad-dar jittendu xorta, għax in-niket u l-ferħ bħad-dawl ta' taħt l-imnara, tostru iva, taħbih le! Allura biex forsi jsiru jafu, jibdeu bil-mistoqsijiet fin fin: "Jaqaw ma tiflaħx il-lejla?" Jekk ma jkunx hemm twegiba, wara ffit, mistoqsija oħra: "Iva trid xi haġa?". Dak li jkun, maqsum għal darba, biex juri li ma jridx paroli aktar, kien iwieġeb b'ċerta rabja: "Irrid il-qaddis bħal Ċikku!" Għal dik il-lejla, biex ma tinqalax xi pantomima ikbar, kulħadd kien imur jorqod b'merqtu u ftietu, bla kliem u bla sliem.

Fl-Għasri, din l-idjoma jew espressjoni orġinat minn praspura mwettqa minn ċertu Ċikku, mlaqqam "Barabba". Ismu proprja kien Frenċ Camilleri. Kien tallab mix-Xewkija li għall-ħabta tat-twaqqif tal-parroċċa kien ġie jgħammar hawn l-Għasri f'kamra fuq oħra, tip ta' ħuġira ta' l-antik, bejn taqa' u ma taqax, ħdejn Ta' Qassisu, fi Triq Għammar. Sa żmien tfuliti, irrovini tagħhom kienu għadħom jidhru sewwa.

Meta mietu l-ġenituri, Ċikku u ħutu nġabru d-dar biex jaqsmu l-miżerja li hallewħom. Hekk kif kienu miġbura qaçoċċa, Ċikku, biex bħal speži jehles, beda jghid wahda f'wahda li hu kull ma ried kien biss "il-qaddis" – San Ġwann tal-kina bil-ħarufa fi ħdanu. Ħutu skantaw kif Ċikku ried biss "il-qaddis" minkejja li la kien komdu mill-flus ... u wisq inqas xi bniedem tar-ruħ! Imma Ċikku ma kienx "Ċ" bit-tikka u ried il-qaddis għax, bil-moħbi tagħha, ġieli ra lil ommu twarrab xi flus ġo fih; kienet tużah speċi ta' karus. Meta ħutu ntebħu bil-bawxata ta' ħuħom ma hallewħilħux ħelwa għal melħa, u qalulu kredu, tafux!

9. Ix-xerrejja ta' dari, speċjalment dawk tal-bhejjem ta' laħam il-kelb - bħal m'ħuma

ż-żwiemel u l-ħmir, jew ta' qabil il-fart – bħal m'ħuma l-baqar u l-barrin, jew ta' qabil is-suf – bħall-mogħoż u n-nagħaġ, li sa tfuliti konna ngħidulħom 'kumpraturi' a la taljana, meta kienu joħorġu jixtru, f'xi każijiet kien ikollħom magħħom is-sensar. Xogħol dar-raġel ta' fiduċja kien li bi kliemu ħlejju u meġjus, iwassal lix-xerrej u lill-bejjiegh sar-"riżq u l-barka".

Meta wara ħafna battibekki u qrid mix-xerrejja – għax min imaqdar irid jixtri – u t-tiffir tal-bejjiegh, in-negożju kien isehħ, iż-żewġ partijiet kienu jghidu lil xulxin kliem ta' riżq u barka. Dan ma kienx biss att galanti bejn iż-żewġ kontendenti, iżda kien parti miċ-ċeremonjal fin-nogożju ta' l-antik. Ma kinitx xi haġa mandatorja, imma meta tingħad kellha wkoll ċerta saħħa legali. F'xhieda ġuramentata li Salvu Mercieca (ta' Skardi, mill-Għasri) ta quddiem il-Qorti t'Għawdex nħar it-18 ta' Ottubru, 1911, fil-kawża Wiġi Vella kontra Ġuzepp Haber, dwar bejgħ ta' baqra, qal: "L'attore infine accetta questi cinque scellini ed i contendenti si scambiarono lo sta bene (risk u barka)"

Imma barra minn hekk kien hemm ukoll att ieħor xejn inqas importanti xi jsir: il-ħlas. Ġeneralment il-ħlas kien isir fuq il-post, max-xiri; imma ġieli thalla għall-ħadd ta' wara, fis-suq tal-bhejjem – fit-telgħa tal-Belt, jew Pjazza Savina. F'dak iż-żmien ta' illitteriżmu, l-ghoti ta' l-irċevuta ma ngħidx li kien inezistenti għax inkun qed nigdeb, imma kienet xi haġa kbira; l-eċċezzjoni tar-regola *. Ħafna drabi, speċjalment meta s-somma mħallsa kien ikun fiha teftifa sewwa, il-ħlas kien isir quddiem xhieda okulari. U biex ma jkunx hemm ekwivoku, ezatt mal-ħlas, dak li jkun żborżja l-gordi jghid b'lehen għoli: "Paċi ahna mela, ħux?" waqt li min ikun għadu kemm thallas, b'lehen xejn inqas għoli kien iwieġeb: "Iva paċi, mela x'inhu!"

* Biex il-qarrej ma jlludix ruħu, nixtieq niċċara punt: l-irċevuta kienet l-eċċezzjoni tar-regola biss fost in-nies ta' bla skola, għax fejn kienu jidhlu ħlasijiet ta' qbiela u ċnus lill-Gvern, lill-Knisja u lis-sinjuri, l-affarijiet kienu xort'oħra.

F'nofs is-seklu tmintax inqalghet kwistjoni taħraq dwar l-amministrazzjoni ta' ċerta entita' tal-knisja f'Għawdex. Bħala parti mill-proċess, nħar l-1 ta' Settembru, 1753, il-Pro-Inkwizitur ta' Għawdex, il-kanonku Dun Gio. Antonio Saliba, ġie ordnat isejjaħ lill-kerrejja u liċ-

ċenswalisti li minn-naħa tagħhom kellhom iġibu magħhom l-irċevuti tal-pagamenti, imma l-maġġoranza tennew li l-amministraturi ma kinux jagħtuhom irċevuti – *“ħaġa li mhux faċli temminha f’dan il-pajjiż”* – (l-Arkivju ta’ l-Inkwizitur, Malta, Korrispondenza, 100, f.124)

10. Sa ċirka nofs is-seklu għoxrin, allura s-seklu li għadna kemm tfajna wara spallejna, fl-Għasri kien għad hemm id-drawwa li bhala rigal tat-tieg tinghata tiġieġa – bħalma jidher fxogħol ta’ Edward Caruana Dingli riprodott fuq il-bolla taż-żewġ ċenteżmi li tidher hawn taht.



Tiġieġa bhala rigal tat-tieg

Imma aktar ma bdew igerbu s-snin, il-ġuvintur, l-aktar dawk li jkunu hobża u sikkina ma’ l-għarus, bdew jirregalawli lira shuna shuna. Niftakarhom jghidu kollhom mistagħġba: *“It-tali daqqli werqa lill-għarus!”* - jiġifieri tah karta ta’ lira. Dik il-habta li qed ngħid jien, ġurnata xogħol kienet 18-il xelin (90ċ), waqt li tiġieġa kienet bejn wiehed u iehor tmintax irbiegħi (12ċ5) kollox.

Intant, din it-tixbiha tal-karta tal-lira mall-werqa għadni ma nistax nifhem eżatt kif originat. Forsi għax ċatta u pjuttost kbira tqabblet mal-werqa ta’ d’indja? (pala tal-

bajtar tax-xewk). Qed ngħid hekk għax l-Għasri, is-sajjeda tal-qasba, il-kahli u x-xilep, għax ċatti, kienu jirreferu għalihom bhala weraq. L-espressjoni kienet: *“ma momiex il-baħar għalxejn għax qbadna werqtejn”*. Jekk il-kahli jew ix-xilep maqbuda kienu jkunu ta’ qies akbar min-normal kienu jghidu: *“Qbadna kull waħda daqs ċuplajsa!”*; mentri jekk ikunu pjuttost zghar, l-espressjoni kienet: *“Qbadni zewġ fuliet!”*.

Nissuspetta pero, li fil-każ tal-lira, it-tixbiha mal-werqa originat mid-disinn ta’ fuq il-karta nnfisha. Fit-8 ta’ Mejju 1951, kumbinazzjoni s-sitt anniversarju ta’ Jum ir-Rebħa fl-Ewropa, inhargu għaċ-ċirkolazzjoni f’Malta l-karti tal-lira tar-Re George VI, ta’ lewn kannella jagħti fl-ahmar, li fuq in-naħa ta’ wara kellhom tarka lixxa b’zewġ werqiet barokki, waħda fuq kull naħa.


Illum in-nies mhux biss m’għadhiex tistagħġeb bil-“werqa” bhala rigal tat-tieg, imma lanqas bil-“bomba” – LM100. L-espressjoni tal-“bomba” fis-sens ta’ somma sabiha/kbira originat fis-snin sittin tas-seklu l-ieħor meta fil-Millied kienu bdew jagħmlu r-Ring us up fuq ir-Rediffusion

għandna bomba”, allura somma ta’ lanqas ta’ mitt lira jew iżjed.

F’nofs is-snin tmenin li għaddew, raġel baħbuħ miż-Zebbuġ, kollu ferħan, ftaħar fuq il-lant tax-xogħol quddiem shabu kollha li kien għadu kemm *għaqqad muntun u kien mar bih ir-Rabat jorbtu t-Tigrija!* X’kienet tfisser din? Kienet tfisser li kien irnexxielu jfaddal *elf lira* u kien mar jiftagħhom f’kont, marbutin għal sena, f’wiehed miż-żewġ banek kummerċjali li kien hemm dak iż-żmien fi Triq ir-Repubblika, magħrufa minn-nies bhala t-“Tigrija”. Tajba hux? Għaqqad muntun u mar bih ir-Rabat jorbtu t-tigrija. Tassew originali.

11. Waħda mara minn Triq il-Fanal lil uliedha kienet sikwit ittambrihom biex fil-hajja dejjem jagħmluha ma’ min hu aħjar minnhom, għax *“il-ħazin, jekk mhux illum għada, jghallik”*. Din il-filosofija hi fula maqsuma mal-qawl Malti li jghid *“Warrab l-iblah għax int iddiehebu u hu jkasbrek”*. Fost l-ohrajn dan ifisser li qatt m’għandek turi gherfek quddiem l-injorant għax waqt li tkun qed tipprova tghallim, minflok il-grazzi, hu jipprova jwaqqak għaž-żufjett.

12. Idjoma parikolari li ilni ma nismagħha amment ta’ bniedem hija: *“taqqablu l-maxtura”*. Din hi espressjoni marbuta l-aktar mat-trobbija tal-bhejjem, l-aktar dawk ta’ laham il-kelb, jiġifieri żwiemel, dwieb, ħmir, bghula, u l-bqija. Dawn kellhom habta li meta jfettlihom jagħmlu



biex jingabru l-flus għal dawk anqas ixxurtjati. Fil-programm, meta tidhol xi somma sabiha/kbira, il-prezentatur kien idoqq qanpiena u jghid: *“Issa*

waħda minn tagħhom, ngħidu aħna jaħarbu bla kontroll bis-sewwieq b’kollox. Meta l-bhima terġa’ tiġi f’tagħha u qisu qatt ma kien xejn, kont issib lil xi hadd li jwiddeb lis-sid: *“Taqqablu l-maxtura għax joqtlok jew jghallik!”*;

jigifieri naqqaslu l-matmura, naqqaslu mill-ghalf, halli l-bhima tnaqqas mis-saħħa u hekk tkun aktar kontrollabli.

13. Fl-Għasri għadek tisma' l-espressjoni: *"ħazzieqa ħaxix"*. Fil-pronunzja, din il-frazi fl-Għasri tingħad *"ħazzieqa ħaxix"* u hi sugġetta għall-interpretazzjoni. Dari t-fal kienu jibdeu jtkissru sa minn kmieni fit-trobbija tal-bhejjem għax din kienet ħajjithom. Riedu jew ma ridux, dak kien id-destin tagħhom, Għaldaqstant, biex jitravmu fil-ħajja tax-xogħol u l-bżulija, il-ġenituri kienu jafdawhom xi animal biex irabbu huma. Forsi xi fenka sabiħa, xi gidja, jew xi ħarufa li għadha kemm infatmet, jew xi qroqqa bit-tqegħida b'kollox. B'dan il-mod, indlaj indlaj, kienu jitgħabbew bis-sens ta' responsabbiltà għax jum wara iehor riedu jipprovdu għall-manteniment ta' l-annimal jew tajra tagħhom.

Fl-Għasri ta' tfuliti, niftakar għadd imdaqas ta' t-fal, subjien u bniet, li fi triqthom lura d-dar mill-iskola jew mill-knisja kienu jlaqqtu mit-triq, jew minn ġol-ħitan tas-sejjieh, l-isbah ħaxix għall-annimali ta' l-għozza tagħhom. Kienu jlaqqtu t'fief, nibbiet, xi xewka tal-bajda, xi troffa ingliziża folta kollha ward isfar, u x'naf jien. Kienu jigbru qatta ħaxix ċkejna, daqskemm iżommu taħt abthom, jew kemm jistgħu jaħfnu b'idejhom: ħazzieqa.

14. Wiehed mis-slaleb li għandhom l-irġiel hija l-leħja. Tqaxxarha jew thalliha, kull kif bl-irsuli tagħha. Fl-Għasri ta' tfuliti lhaqt, għalkemm fl-għafja aħharija tagħha, d-drawwa li ċerti rġiel, meta jkunu vistu, l-leħja ma jqaxxruhiex. Għandi l-ament ukoll li ċerti żgħażaġh, b'fantasija ta' rashom, il-leħja kienu japprezzawha twila. Kienu jhalluha bħala l-ghelm ta' l-irġulija. Tarax! Forsi kienu jirraġunaw li jekk ma jqaxxru il-leħja, n-nies aktar tikkunsidrahom irġiel magħmula. Imma malajr kien jitrażżnu għax, minn hawn jew minn hemm, dejjem kienu jsibu xi hadd iquillhom: *"kieku kull min għandu l-*

leħja raġel, kieku l-bodbod missier l-irġiel!" U ma tantx kienet toġġobhom din!

Hawn ir-raħal, sa f'it żmien ilu, kulhadd kien iqaxxar il-leħja bil-mus. Minħabba li d-dinja ma kinitx komda bħal-lum, xi rġiel kienu jixxierku u jaqsmu l-mus bejniethom. Wara kollox, il-kotra ta' l-irġiel ma kinux jagħmlu l-leħja aktar minn darba f'ġimgħa – preferibbilment l-aħħar ħaġa s-Sibt filgħaxija, jew kmieni l-Ħadd.

Niftakar irġiel xjuħ fl-Għasri li, għax kienu bla dentatura, u minħabba t-tikmix, biex ma jqattgħux wiċċhom bil-mus tal-leħja, kienu jagħmlu ċaġħka f'ħalqhom. Imma jekk kienu jiddeċiedu li l-leħja jmorru jqaxxruha għand il-barbier, iċ-ċaġħka kienu joħduha magħhom fil-but tas-sidrija, għax inkella kien ikollhom jinqdew b'dik komuni tal-ħanut. U din kienu jitmeżmzu minnha; kienu jipprenduha. Kienu jistħajlu li l-barbier seta' għamel użu minnha f'xi okkażjoni meta ssejjah biex jagħmel il-leħja waqt it-tkeffin ta' xi katavru!

II-MEWT GĦAMJA U TRUXA.

15. Fil-kullana ta' qwieli Maltin insibu ġmiel ta' wiehed li jgħid: *"Il-qmis eqreb miċ-ċepun"*. Dan hu l-verżjoni Maltija tal-proverbju Ingliz: *Charity begins at home*. Missirijietna riedu jfiehmu li hekk kif il-qmis hi eqreb lejn il-ġisem miċ-ċepun (għamla ta' ġakketta), hekk ukoll l-ewwel obbligu hu li dak li jkun jaħseb fil-familja, fil-qraba, f'dawk ta' gewwa, mbaġħad jiġi haddiehor.

Iz-zija Kelina kellha fuq ilsiena iehor jixbħu: *"Il-mewt eqreb mill-qmis"*. Dan ifisser li minkejja li ħafna drabi l-mewt qajla nagħtu kasha, din tkun fil-qrib aktar milli l-qmis hija lejn il-

ġisem. Iz-zija Kelina kienet taf ben tajjeb x'qed tghid, għax f'karriera ta' aktar minn tletin sena fl-isptar t'Għawdex, min jaf kemm il-darba rat il-mewt tal-ħrief qabel in-nghaġ.

Iz-zija Kelina kienet ukoll tirrakkonta' l-ħrafa ta' "l-Mewt Għamja u Truxa".

Mela jum fost l-oħrajn, il-Bambin baġħat il-Mewt għal waħda mara armla. Il-Mewt baxxiet rasha u obdiet, iżda ġara li meta marret, sabet lil din il-mara b'ħafna t-fal iġebbdum ma' djuħha b'mod li ma tafx fejn tagħti rasha bihom. Il-Mewt thassrithom lil dawk il-qabda qriemeċ li ma jridux ħlife minn ommhom, u thassret lill-mara li kienet hekk imħabbta.

Mistħija mistħija marret quddiem il-bambin u qalltu: "Uf, Mulej, kif tridni nġibha! Thassart lilha u l-ghalla tagħha". "Mur ġibli ċaġħka minn nofs il-baħar" qallha l-Bambin. Meta gabithielu, qasamha, sab dudu fiha, u staqsiha: "Dan imnejn hu jgħix?" "Mill-ħniena tiegħek, ja Mulej" wegħbitu l-Mewt.

"U hekk ukoll jgħixu dawk it-tfal, mill-ħniena tiegħi kieku ġibt 'l ommhom". Ħareġ minn ħziemu t-tgħan, l-istallett, u bih qalghalha għajnejha u saddilha widnejha biex la tara u anqas tisma'.

